
Shri Ganesha Ashtottarashatam or shatakam

ಶ್ರೀಗಣೇಶಾಷ್ಟೋತ್ತರಶತಂ ಅಥವಾ ಶ್ರೀಗಣೇಶಶತಕಂ

Document Information



Text title : Mahaganapati Kavacham

File name : gaNeshashatakam.itx

Category : ganesha, kavacha

Location : doc_ganesha

Proofread by : Sreenivasa Rao Bhagavatula

Description-comments : From stotrArNavaH 01-10

Latest update : August 28, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 29, 2023

sanskritdocuments.org



ಶ್ರೀಗಣೇಶಾಷ್ಟೋತ್ತರಶತಂ ಅಥವಾ ಶ್ರೀಗಣೇಶಶತಕಂ



ಶ್ರೀಮಂಗಲಾಶಂಸನಪದ್ಧತಿಃ

ಕಲ್ಯಾಣಂ ಕಲಯಂತು ಮೇ ಗಣಪತೇಃ ಪಾದಾರವಿಂದೋದ್ಗತಾಃ
ಪುಣ್ಯಾಃ ಪಾಂಸುಕಣಾಃ ಸುರೇಂದ್ರಮಕುಟೀಕೋಟೀರಕೋಟೀತಟೀ .
(1)ಕಾಶ್ಮೀರಂತಿ ಕರೋರಪಾಪಪಟಲೀಕಾಂತಾರಸಂಪ್ಲೋಷಣೇ
(2)ದಾವೀಯಂತಿ ಚ ಯೇನನ್ತರಾಯಶಿಖರಿವ್ರಾತೇ (3)ಪವೀಯಂತಿ ಚ .. 1..
ವಿಘ್ನವ್ರಾತವನಾನಲೋ ಗಣಪತಿರ್ವಿಘ್ನಕ್ಷಪಾಭಾಸ್ಕರೋ
ವಿಘ್ನಪ್ರಾವೃಡ್(4)ಉಪೇಂದ್ರಬೋಧಸಮಯೋ ವಿಘ್ನಪ್ರಪಾತಾಶನಿಃ .
ವಿಘ್ನಕ್ಷೋಣಿಹಪ್ರಚಂಡಪವನೋ ವಿಘ್ನಗ್ರಹೋಚ್ಚಾಟನೋ
ವಿಘ್ನವ್ಯಾಧಿಮಹಾಷಧಿರ್ವಿಜಯತೇ ವಿಘ್ನಸ್ಮರೇ(5)ಶಾನದ್ಧಕ್ .. 2..
ವಿಘ್ನಾದ್ರಿವ್ರಜಪಕ್ಷತಕ್ಷಣಪವಿ ವಿಘ್ನಾಭಿಕ್ಶಾಲಾನಲಂ
ವಿಘ್ನಾ(6)ಚ್ಛಿಂಭದವಾರ್ಷಿಕಾಂಬುದತತಿಂ ವಿಘ್ನಾಸುರಾಬ್ಜೀಕ್ಷಣಂ .
ವಿಘ್ನಾಭೇದ್ಯತಮಃಪ್ರಭಾತಸಮಯಂ ವಿಘ್ನಾಲಿಮುಸ್ತಾಕಿಟಿಂ
ವಿಘ್ನಾಹಿವ್ರಜವೈನತೇಯಮನಿಶಂ ವಿಘ್ನಾಧಿಪಂ ಸಂಶ್ರಯೇ .. 3..
ವಿಘ್ನಾನಲತೋಯವೃಷ್ಟಿರನಘೋ ವಿಘ್ನೇಭಕಂಠೀರವೋ
ವಿಘ್ನೇಂದ್ರಾರಿಸುದರ್ಶನಾಯಿತಪದೋ ವಿಘ್ನೇ(7)ತ್ವರೀಚಂದ್ರಮಾಃ .
(8)ವಿಘ್ನೇರ್ಮಾಲ್ಯಮೃತಾಕ್ತವರ್ತಿ ರ(9)ನಘಾ ವಿಘ್ನೇಕ್ಷುದಂತಾವಲೋ
ವಿಘ್ನೇಂದ್ರಿಂಧಿರ(10)ಚಂಪಕೋ ಭವತು ಮೇ ವಿಘ್ನೇಶ್ವರಃ ಶ್ರೇಯಸೇ .. 4..
ವಂದೇ ಕಲ್ಪಕವಿಘ್ನರಾಜಮನಿಶಂ ತಂ ದೇಹಿನಾಮಾಶ್ರಯಂ
ಯಂ ದೇವಾಃ ಶರಣಂ ಸಮೇತ್ಯ ಸಕಲಂ ವಿಂದೇಯುರಾಶಂಸಿತಂ .
ಮಂದೇಹೋಽಪಿ ಯದಾಶ್ರಯಾನ್ಮಧುರ್ಮುರೀಸಂದೇಶಸಂದಾಯಿನೀಂ
ಸಂದೇಹೇನ ವಿನಾ ಲಭೇತ ಸರಸಾಂ ಮಂದೇತರಾಂ ಸಾಹಿತೀಂ .. 5..
ಪಾರಂ ಸಂಸೃತಿಸಾಗರಸ್ಯ ಜಗದಾಧಾರಂ ಚ ಸಚ್ಚಿತ್ಸುಖಾ-
ಕಾರೀ ನಿರ್ಮಲಯೋಗಿವೃಂದಹೃದಯಾಗಾರಂ ವಿಕಾರೋಜ್ಜಿತಂ .
ಧೀರಂ ವಾಂಛಿತಪೂರಪೂರಣಮಹೋದಾರಂ ಸದಾ ಸಜ್ಜನೋ-
ತ್ತಾರಂ ವಾರಿಜ ವಿಶ್ವರಾದಿವಿನುತಂ ಹೇರಂಬಮೀಡೇ ವಿಭುಂ .. 6..
ವಂದಾರುತ್ರಿದಶೇಶ್ವರಪ್ರಭೃತಿಭಿರ್ವೃಂದಾರಕೈರಂಚಿತಂ

ಮಂದಾರಪ್ರಸುಖಾಮರದ್ರಸುಮನೋವೃಂದಾವಭಾಸ್ವತ್ಕರೈಃ .
 ಮಂದಾನಾಂ ಮತಿದಂ ಗಣೇಶಮರಿಷಟ್ಕಂ ದಾರಯಂತಂ ಸತಾಂ
 (11)ಕಂದಾತ್ಮೇತಿ ಜಗತ್ತರೋರಧಿಗತಂ ವಿಂದಾಮಹೇ ಸಾಂಪ್ರತಂ .. 7..
 ಭಿಂದಾನಂ ವಿಶಯಂ ಮಹೋಪನಿಷದಾಂ ಭಿಂದಾ ನಿಂದಾದಸಂದೇಹತೋಽ-
 ಹಂ ದಾರಾ ವಸು ನಂದನಾ ಇತಿ ಚಿರಾತ್ ಸಂಧಾನಿತಂ ದಾರುಣಂ .
 ಭಿಂದಾನಂ ಭವಪಾಶಮಾಶ್ರಿತಜನಾನಂದಾತಿಸಂಧಾಯಿನಂ
 ವಿಂದಾಮೋ ಗಣನಾಥಮದ್ವಯಚಿದಾನಂದಾತಿತುಂದಾಯಿತಂ .. 8..
 ಚಿತ್ತೇ ಸರ್ವಮಿದಂ ವಿಧಾತುಮನುಸಂಧತ್ತೇ ವಿಧತ್ತೇಽಥ ಯತ್
 ಧತ್ತೇ ಯತ್ರ ಜಗಚ್ಚಿರಾದಪಿ ತಿರೋಧತ್ತೇಽಪವೃತ್ತೇ ಯುಗೇ .
 ಸತ್ತೇಯಂ ಜಗತಃ ಸ್ವತೋ ನ ಹಿ ಯದಾಯತ್ತೇತಿ ಜೋಘುಷ್ಯತೇ
 ತತ್ತೇಜಃ ಸತತಂ ವಿಭಾತು ಹೃದಿ ಮೇ ಮತ್ತೇಭವಕ್ತಾಭಿಧಂ .. 9..
 ನಾಕಾಧೀಶಸುರೇಶಕೇಶವಶಿವಾದ್ಯಾಕಾರಭೇದಾಶ್ರಯಾ-
 ಚ್ಛೋಕಾಂಭೋನಿಧಿಮಗ್ನಭಕ್ತಜನತಾನೌಕಾಯಮಾನಃ ಸ್ವಯಂ .
 ರಾಕಾಯಾಮವತೀಶಕೋಟಿಘಟನಾನೀಕಾಶನೇಜಪ್ರಭಃ
 ಕೋಕಾರಾತಿಕಲಾಧರೋಽವತು ಸುರಾನೀಕಾಧಿರಾಜಾಗ್ರಜಃ .. 10..
 .. ಇತಿ ಶ್ರೀಮಂಗಲಾಶಂಸನಪದ್ಧತಿಃ .

Footnote

- (1. ಕಾಶ್ಮೀರಪುಷ್ಪಮಿವ ಲಸಂತಿ
2. ವನಹುತಾಶನ ಇವಾಚರಂತಿ 3. ವಜ್ರಾಯಂತೇ
4. ಉಪೇಂದ್ರಬೋಧಸಮಯಃ-ಶರತ್ ವರ್ಷಾಂತ ಭವಾ
5. ಈಶಾನಹಕ್-ಈಶತೃತೀಯನೇಲಂ
6. ಅಚ್ಚಚ್ಚದೋ-ಹಂಸಃ 7. ಇತ್ವರೀ-ಸ್ವೈ ರೀಣೇ
8. ವಿನೇರಮೃದಶಾರದಾಪ್ತಿದಿವಸೋ, ವಿನೇ ಲಿವಿರೋಪಣಾಮೃತಸಿಚಿಃ .
 ಈಮೇ-ವ್ರಣಂ . 9. ಮಲಾ 10. ಇಂದಿಂದಿರಃ ಭ್ರಮರಃ)
11. ವಿಂದಾಮೋ ವಿವಿಧಪ್ರಪಶ್ಚಲವಲೀಕಂದಾಯಿತಂ ಸಂತತಂ .)

ಶ್ರೀವಿನಯಪ್ರಪಂಚನಪದ್ಧತಿಃ

ಕಲ್ಯಾಣಾದ್ರಿಮುದಕ್ಷಿಪತ್ ಸ್ವಬಲಸಾಫಲ್ಯಾಯ ಯಾ ಪುಷ್ಕರಾತ್
 ಕುಲ್ಯಾತುಲ್ಯತಯಾಪಿಬಜ್ಜಲಧಿಮಾವಲ್ಯಾ ಸುರಾಣಾಂ ನುತಾ .
 ತುಲ್ಯಾನ್ಯಾ ನ ಯತಃ ಶ್ರಿತಾರ್ಥಿಕೃತವಾತ್ಸಲ್ಯಾ ಕಚಿದ್ಧೇವತಾ
 ಕಲ್ಯಾ ವರ್ಣಯಿತುಂ ಕಥಂ ವಯಮಿಮಾಂ ಶಲ್ಯಾಪಹಾಂ ದೇವತಾಂ .. 11..
 ಮೋಚಾಗರ್ವಹರಾ ನವಾಮಪಿ ಸುಧಾಂ ನೀಚಾಮಧಾತನ್ವತೀ

ವಾಚಾ ಘಣಿತಶರ್ಕರೇಕ್ಷುರಸಮಾದ್ವೀಚಾತುರೀ ನಿನ್ನತೀ .
 ಜಾಚಾಮತ್ಯಖಿಲಂ ನ ಯಸ್ಯ ಚರಿತಂ ಪ್ರಾಚಾಮನೀಚಾಪಿ ಚೇತ್
 ಕಾ ಚಾತ್ಯಲ್ಪಮತೇರ್ಮಮಾಸ್ಯ ಗದಿತುಂ ಧೀಚಾಪಲಂ ಕೇವಲಂ .. 12..
 ನಾಯಾನಾಮಧಿಪೋಽಪಿ ಯಸ್ಯ ಗದಿತುಂ ಭೋಗಾವಲಿಂ ನಾಶಕತ್
 ಭೋಗಾನಾಲಿಖಿತುಂ ಕರೈದಿನಮಣಿಃ ಖೇಗಾಧಿಪೋ ವೀಕ್ಷಿತುಂ .
 ಕೋ ಗಾಹೇತ ಪರೋ ಗಣೇಶಚರಿತಾಖ್ಯಾಗಾಧಪಾಥೋನಿಧಿಂ
 ವಾಗಾಶಾತ್ರ ಮಮೋದಿತಾ ಯದಿ ತದಾ ಸಾಗಾ ಭವೇಯಂ ನ ಕಿಂ .. 13..
 ಮರ್ಯಾದಾಗ್ರಧಿತೋ ವಿನೈವ ಜಲಧಿಸ್ತರ್ಯಾ ನ ಸಂತೀರ್ಯತೇ
 ಚರ್ಯಾ ತ್ವಸ್ಯ ನ ತಾದೃಶೀ ಕಲಿತಮೌಖರ್ಯಶ್ಚ ಆದಯಃ .
 ಪರ್ಯಾಪ್ತಾ ನ ಗಣೇಶಿತುನಿಂಗಭವೈಸ್ವಯೋಽಪಿ ಧುರ್ಯಾಃ ಸುರಾಃ
 ಪರ್ಯಾಯಾದ್ಗದಿತುಂ ಕಥಂ ನು ವಿಷಯೀಕುರ್ಯಾಮಹಂತಾಮಹಂ .. 14..
 ಮಾನಾತೀತಗಣೇಶಮಂಗಲಗುಣಾಖ್ಯಾನಾವಧಾನಾಹತ-
 ಜ್ಞಾನಾಭಾಸವಿಚೇಷ್ಟಿತಂ ಕಿಮಪಿ ದುರ್ಮಾನಾಭಿಮಾನಾಹಿತಂ .
 ಮೇನಾವತ್ಯತನೂಜಪಾದಕಮಲಧ್ಯಾನಾಭಿಧಾಂ ನಿಷ್ಕೃತಿಂ
 ಭೂನಾಕಿಪ್ರವರಾ ವಿಧಾಯ ತನುತಾನೇನಾಶು ಹೀನಾಗಸಂ .. 15..
 ಸ್ಯಂದಾಗ್ರೇಜನುಷೋಽಭಿನಂದಿತುಮಿಮೇ ಕುಂದಾವನಾತಂ ಯಶೋ
 ವಿಂದಾನಾಃ ಸನಕಾದಯೋಽಪ್ಯಮೃತನಿಷ್ಯಂದಾಯಿತ್ಯೆಂಭಿರೈಃ .
 ಮಂದಾಕ್ಷಪ್ರತಿರುದ್ಧಸುಂದರವಚಃಸ್ವಂದಾ ನ ಶೇಕುಃ ಕಥಾಂ
 ಮಂದಾತ್ಮಾನ ಇಮೇ ಕಥಂ ಗಣಪತೇ ವಿಂದಾಮಹೇ ಸಾಂಪ್ರತಂ .. 16..
 ಮಿತ್ರಾಣ್ಯತ್ರ ವಿಚಿತ್ರಬಂಧುನಿವಹಾಃ ಪುತ್ರಾಃ ಕಲತ್ರಾಣಿ ವಾ
 ಯತ್ರಾಯಾಸ್ಯತಿ ತತ್ರ ಕೋಽಪಿ ನ ಪುನಃ ಸತ್ತಾಸಮಾಯಾಸ್ಯತಿ .
 ದ್ವಿತ್ರಾ ಯೇ ಗದಿತಾ ಗುಣಾ ಗಣಪತೇರತ್ರಾಮುನಾ ಭಕ್ತಿತೋ
 ಜಿತ್ರಾಸ್ತೇ ಸ್ಯುರಮುತ್ರ ತಸ್ಯ ತು ಧುರೀತ್ಯತ್ರಾಭಿಯುಕ್ತಾ ವಯಂ .. 17..
 (1)ವ್ಯಾಸಾದ್ಯಾ ಅಪಿ ಯಸ್ಯ ನಾಲಮಭವನ್ ದಾಸಾ ಗುಣಾನಾಮುಪ-
 ನ್ಯಾಸಾಯಾನ ರತಾ ವಯಂ ಬತ ಪರೀಹಾಸಾಯ ಭಾಸಾಮಹೇ .
 ಪ್ರಾಸಾಯ ಸ್ಪೃಹಯಾಲುನಾ ಸ್ವಧಿಷಣಾಯಾಸಾತ್ ಸಮಾಸಾದಿತಂ
 ತ್ರಾಸಾಪೇತಮಿದಂ ಮಹಾಗಣಪತೇ ಧೀಸಾಹಸಂ ಕ್ಷಮ್ಯತಾಂ .. 18..
 ಪದ್ಯಾನ್ಯದ್ಯತನಾನಿ ಯದ್ಯಪಿ ನ ಸಾವಧಾನಿ ವಿದ್ಯಾವತಾಂ
 ಹೃದ್ಯಾನಿ ಸ್ಯುರಥಾಪಿ ಚೇತಸಿ ಸತಾಂ ದದ್ಯಾನ್ಮದಂ ಮತ್ಕೃತಿಃ .
 ಯದ್ಯಾಯಾತ್ಯದಧಿಂ ಕದಂಬುಸ್ತಿತಿನದ್ಯಾ ಸಹಾವಾಪ್ತವೈ-
 ಶದ್ಯಾ ಸ್ಯಾತ್ ತ್ರಿದಿವೌಕಸಾಂ ಪರಿಷದಾ ದದ್ಯಾದತಶ್ಚಾಮೃತಂ .. 19..
 ಏಷಾ ಯದ್ಯಪಿ ಮತ್ಕೃತಿರ್ನ ವಿದುಷಾಂ ತೋಷಾಯ ದೋಷಾಧಿಕಾ

ಜೋಷಾವಸ್ಥಿತತೋ ವರಾ ಹಿ ಫಣಿತಿರ್ಭಾಷಾವಿಶೇಷಾನ್ವಿತಾ .
 ಯೋಷಾಣಾಂ ಪತಿಭಕ್ತಿರೇವ ಹಿ ಪರಾ ಭೂಷಾನ್ಯದೋಷಾಪಹಾ
 ಮೋಷಾಯಾಪ್ಯಗುಣಸ್ಯ ಮೇ ಗಣಪತೇರೇಷಾ ಮನೀಷಾ ಪದೇ .. 20..
 .. ಇತಿ ಶ್ರೀವಿನಯಪ್ರಪಂಚನಪದ್ಧತಿಃ .

Footnote

(1. ಮನಿಶಾಭ್ಯಾಸಾದನಾಯಾಸತೋ ಯೇ ಸಾಹಿತ್ಯಸಮುದ್ರಪಾರಗಧಿಯೋ
 ವ್ಯಾಸಾದಯೋ ಮನ್ವತೇ . ??
 ಕಿಯತ್ ಕಿಯದುಪನ್ಯಾಸಾನ್ಮಹಾಸಾಹಸಂ
 ಕೋಸಾವಸ್ಥಿ ಗಣಾಧಿನಾಥಚರಿತೇ ಮತ್ಯಾ ತು ತಸ್ಯಾಕ್ಷಮಃ .)

ಶ್ರೀಮನೋನಿಯಮನಪದ್ಧತಿಃ

ಮಾತಂಗಾನನಮಾರ್ತರಕ್ಷಣಚಣಂ ಮಾತಂಗಕನ್ಯಾಸುತಂ .
 ಮಾತಂಗಾಹಿತನಂದನಂ ಘನತಮೋಮಾತಂಗಕಂಠೀರವಂ .
 ಮಾತಂಗಾಂತವಿಭೂತಿದಾನನಿಪುಣಂ ಮಾತಂಗವಿದ್ವಿಸ್ಥಿತಂ
 ಮಾ ತಂ ಗಾಃ ಪರಿಹತ್ಯ ಮಾಮಕಮನೋಮಾತಂಗ ಮಾ ಚಾಪಲಾತ್ .. 21..
 ಅಧ್ಯಾಸೀನಮಧೀಕ್ಷುಸಾಗರಸಭಾಮಧ್ಯಾನ್ಯಸಿಂಹಾಸನಂ .
 ಸಿದ್ಧ್ಯಾ ಪಾದವಿಭೂಷಿತಾಂಕತಲಯಾ ಬುದ್ಧ್ಯಾ ಚ ಸಂಸೇವಿತಂ .
 ವಿಷ್ಣುಚಾರಪರಾಯಣಾನವಿರತಂ ಸ್ವಾಧ್ಯಾನನಿಷ್ಠಾನ್ ಜನಾನ್
 ಋದ್ಧ್ಯಾ ಯೋಜಯಿತಾರಮಾಶು ಶರಣಂ ಕೃಧ್ಯಾಖುವಾಹಂ ಮನಃ .. 22..
 ವೇದ್ಯಂ ವೇದಶಿರಶ್ಚೈಸ್ತಿ ಜಗತಾಮಾದ್ಯಂ ತಪೋಭಿಃ ಸಮಾ-
 ಯಾಸಂ ಸಂಸೃತಿಘೋರರೋಗಸುಮಹಾವೈದ್ಯಂ ಸುರಾದ್ಯಶ್ಚಿತ್ತಂ .
 ಆದ್ಯಂತಾಪಗತಂ ಮುನೀಂದ್ರಹೃದಯಾಸ್ವಾದ್ಯಂ ಸಮಾಲಂಬತಾಂ
 ಮಾದ್ಯಂತೀ ವಿಷಯೈರ್ಮತಿದಿನಕರಾಭೇದ್ಯಂ ವಿಭೇತ್ತಂ ತಮಃ .. 23..
 ವಿಂಬೋತ್ಸೇಕಹರಾಧರಾತ್ಮದಯಿತಾಬಿಂಬೋಕಬದ್ಧಸ್ವೃಹಂ
 ಕಂಬೋರಪ್ಯತಿಶುಭ್ರದಂತಮಖಿಲಾಲಂಬೋದಯಂ ಯಂ ಮನಾಕ್ .
 ಸಂಬೋಧೈವ ನರಃ ಸಮಸ್ತಸುಖಭಾಕ್ ಸಂಬೋಭವೀತಿ ಕ್ಷಣಾತ್
 ತಂ ಬೋಧೈಕಸುಧಾನಿಧಿಂ ಭಜ ಮನೋ ಲಂಬೋದರಂ ಸಾದರಂ .. 24..
 ಗಂಧರ್ವಾಧಿಪತಿ ಗೋರಪಚಿತಾವಂಧತ್ವಸಂಭಾವನಾ-
 ಗಂಧಪ್ರಾಪಿತಭೀಮನಕ್ರಜನುಷಾಪ್ತಂ ಧರ್ಮಮಪ್ಯಾಚರನ್ .
 ರುಂಧನ್ ಯತ್ಪದಮಸ್ಯ ಸಂಗತಿವಶಾತ್ ಸ್ವಂ ಧನ್ಯತಾಮಾನಯನ್
 ಬಂಧಚ್ಛೇದಮವಾಪ ತತ್ಪದಯುಗಂ ಸಂಧತ್ವ ಚೇತಃ ಸದಾ .. 25..

ಅಂಬೇ ದ್ವೇ ಚರಣೇ ಶ್ರಯಾಶು ಧಿಷಣೇ ಸ್ತಂಬೇರಮಸ್ಯಾಖಿಲಾ-
 ಲಂಬೇ ನಾನ್ಯದಿತಿವ ಪುಷ್ಕರಶಿಖಾಲಂಬೇನ ಸಂಸೂಚಿತೇ .
 ಬಿಂಬೇ ಸ್ವಾದುತರೇ ನವೋಷ್ಣಮಹಸೋ ಬಿಮ್ಬೇನ ತುಲ್ಯೇ ಚರನ್
 ಲಂಬೇತ್ ಕಿಂ ಬತ ಕಾಕಲೋಕಕಲಿತಾಲಂಬೇ ಶುಕಃ ಪಲ್ಲವಂ .. 26..
 ನಾಲೀಕಾಸನವಾಸವಾದಿದಿವಿಷನ್ಮೌಲೀಡ್ಯಕಲ್ಪದ್ರುಪು-
 ಷ್ಪಾಲೀಗರ್ಭದಲಾಂತರಾಲವಿಗಲದ್ಗೋಲೀಮಧೂಲೀಭೃತಂ .
 ಕೇಲೀಲೋಲವಿಶಾಲಕರ್ಣಯುಗಲೀತಾಲೀಧುತಾಲೀವೃಜ್ಯೈ-
 ವಾಲೀಡಂ ಕರಟೋದ್ಗತೈರ್ಭಜ ಮನೋ ಕಾಲೀಸುತಾಜ್ಞ್ ಫ್ರಿದ್ವಯಂ .. 27..
 shloka same as 48

ಕಾರಾಮಂದಿರಸಂದಿತಾಃ ಕಿಲ ಸುನಾಸೀರಾದಿಮಾಃ ಖೇಚರಾಃ
 ವೀರಾಗ್ರೇಸರಸಿಂಧುದೈತ್ಯಹತಯೇ ಸಾರಾಧಿಕಂ ಯಂ ಪುರಾ .
 ಆರಾಧ್ಯಾಪುರಭೀಪ್ಸಿತಂ ವಿವಿಧಸ್ವಸಂಸಾರಬಂಧಚ್ಛಿದಂ
 ಮಾರಾರಾತಿತನೂಭವಂ ಶ್ರಯ ಮತೇ ಧೀರಂ ಮಯೂಖಾಧಿಪಂ .. 28..
 ಕೋಟೀರಂತಿ ಮಹಾಹಯೋ ಮಣಿತುಲಾಕೋಟೀಭವಂತೀತರೇ
 ಶಾಟೀಯಂತ್ಯಪರೇ ತ್ವಚಾ ? ಧೃತಜಟಾಜೂಟೀಗುಣಂತ್ಯಲ್ಪಕಾಃ .
 ಪಾಟೀರಾಂತಿ ರಿಪೋರಸೃಂಜಿ ವಿಬುಧಾಶ್ಚಟೀಭವಂತಿ ಸ್ವತಃ
 ಕೀಟೀಯಂತ್ಯಸುರಾಃ ಸ ಯಸ್ಯ ಗಣರಾಡಾಟೀಕತಾಂ ಚೇತಸಿ .. 29..
 ವಾರಂ ವಾರಮಹರ್ನಿಶಂ ಭುವಿ ನೃಣಾಮಾರಂಜನಂ ಯತ್ನತಃ-
 ಕಾರಂ ಕಾರಮಲಂಭಿ ಕಿಂ ನು ಸಚಮತ್ಕಾರಂ ಫಲಂ ಜನ್ಮನಃ .
 ಸಾರಂ ಯತ್ನಕಲಾಗಮೋಪನಿಷದಾಂ ದೂರಂ ದುರೀಹಾವತಾಂ
 ಸ್ವೈರಂ ಸಂಶ್ರಯ ಮೂರ್ಧ್ನಿ ದರ್ಶಿತಗಜಾಕಾರಂ ಮನೀಷೇ ಮಹಃ .. 30..
 .. ಇತಿ ಶ್ರೀಮನೋನಿಯಮನಪದ್ಧತಿಃ .

ಶ್ರೀನಿರ್ವೇದಪದ್ಧತಿಃ

ಮಾ ಗಾ ಮಾನಸ ಕರ್ಮ ಕಾಪಥಮುರೋಭಾಗಾವಗಾಢಸ್ತನಾ-
 ಭೋಗಾಮರ್ತ್ಯವಧೂವಿಚಿತ್ರತರಸಂಭೋಗಾಖ್ಯಸೌಖ್ಯಪ್ರದಂ .
 ಯೋಗಾಯಾಭಿರತಾಃ ಪರೇ ಖಲು ಮಹಾಭಾಗಾ ವಯಂ ನೇಹಶಾಃ
 ದ್ರಾಗಾಶಾಪರಿಪೂರಕಂ ಗಣಪತಿಂ ನಾಗಾನನಂ ಸಂಶ್ರಯಂ .. 31..
 ಮಾತೇಯಂ ಮಹಿಲಾಪಿ ತೇಽತಿಜಡಸಂಘಾತೇಽತ್ರ ಭೂತೇಂದ್ರಿಯೈಃ
 ಪೂತೇ ಮಾ ಮಮತೇತಿ ಹಂತ ಬಹುಧಾಧೀತೇಽಪ್ಯವೀತೇಕ್ಷಣಃ . (ಬಹುಧಾಗೀತೇ)
 ನೀತೇ ನಿಷ್ಫಲತಾಂ ವಯಸ್ಯಸಿ ಪರಾಭೂತೇಃ ಪದಂ ದ್ರಾಗ್ಭವೇ
 ಶೀತೇ ನೀತ ಇವಾವೃತಿರ್ಗಿರಿಸುತಾಪೋತೇ ಕದಾ ಸ್ಯಾನ್ಮತಃ .. 32..

ಧೈಯಂ ಯೋಗಿಭಿರಂತರಬ್ಜಕುಹರೇ ಜ್ಞೇಯಂ ತ್ರಯೀಮಸ್ತಕೈ-
 ಗೇಯಂ ಸಿದ್ಧಸುರಾಸುರೈರಪಗತಾಪಾಯಂ ವಿಧೇಯಂ ಸತಾಂ .
 ಸಾಯಂ ಸಾಗರಸಂಪತದ್ರವಿಸಮಚ್ಚಾಯಂ ವಿಮಾಯಂ ಸದಾ-
 ಧ್ಯಾಯಂ ಧ್ಯಾಯಮುಮಾಸುತಂ ಗತಮಲಪ್ರಾಯಂ ಕದಾ ಸ್ಯಾನ್ಮನಃ .. 33..
 ನಿತ್ಯಾನಿತ್ಯವಿಚಾರಲೇಶವಿಕಲಃ ಸತ್ಯಾಪಚಿತ್ಯಾನ್ವಿತಃ
 ಕೃತ್ಯಾಕುತ್ಯಪರಿಗ್ರಹೇ ತು ಮನಸೋ ವೃತ್ತ್ಯಾ ಪ್ರವೃತ್ತಃ ಸ್ವಯಂ .
 ನತ್ಯಾ ಕೇವಲಯಾ ಗಣೇಶ ನ ಮನಃಸ್ಥಿತ್ಯಾ ಚ ಭೃತ್ಯಾಯಿತೋ
 ಮೃತ್ಯಾವಂತಿಕಗೇ ಕಯಾ ಪುನರಹಂ ಮತ್ಯಾ ತರೇಯಂ ಭವಂ .. 34..
 ಕ್ಷೋಣಾವರ್ಧಪರಾಯಣಾನವನಿಪಾನ್ ಹೂಣಾದಿಮಾನಾಶ್ರಯನ್
 ಋಣಾಭಾಷಣಭೂಷಣೈವತ ಪರಿಕ್ಷೀಣಾಯುರಪ್ಯಂತತಃ .
 ರೇಣಾವಪ್ಯಮುತಃ ಫಲೇ ನಸುಲಯೇ ಹೀಣಾಶಯೋಽದ್ಯಾಪ್ಯನಿ-
 ದ್ರಾಣಾವಾಶ್ರಿತರಕ್ಷಣೇ ನ ಚರಣೌ ಗಾಣಾಧಿಪಾವಾಶ್ರಯೇ .. 35..
 ಬುದ್ಧ್ವಾ ತತ್ತ್ವಮನೇಕದೇಶಿಕಗಿರಾಮಧ್ವಾನುಸಾರಾಚ್ಚಿರಾ-
 ದಿವಾನೀನಭಿತೋ ವಿವಿಕ್ತವಿಷಯೇ ಬವಾಸನಂ ಮಾರುತಂ .
 ರುದ್ಧ್ವಾ ಹೃತ್ಕಮಲೋತ್ಥರಶ್ಮಿನಿಚಯೇನ ಧ್ವಾಂತರಜ್ಞಾನಂ
 ವಿದ್ಧ್ವಾ ತತ್ರ ಗಣೇಶ್ವರಾನುಭವಜ ಮಧ್ವಾಪಿಬೇಯಂ ಕದಾ .. 36..
 ದೀನಂ ಸರ್ವಗುಣೈಃ ಕದಾಪ್ಯಕಲಿತಧ್ಯಾನಂ ಶಿವಾನಂದನ-
 ವೀನಂ ಮಾನಮದಾದಿಭಿಃ ಪ್ರಚುರಿತಾಜ್ಞಾನಂ ದಧಾನಂ ಸದಾ .
 ಏನಂ ಕೇವಲಮಾತ್ಮನೋ ವಿದಧತಂ (ವೇನಂ ಸಮಾನಂ) ವೇನೋಪಮಾನಂ
 ಗುಣೈಃ
 ಸ್ವಾನಂದಂ ಗಮಯೇತ್ ಕಥಂ ಗಣಪತಿರ್ದೂನಂ ಭವಾಭ್ಯೇಪರಂ .. 37..
 ದುರ್ವಾರಸ್ಮಯದುರ್ಭರಾಸುರವರಾಖರ್ವಾಯಿತೌಜೋಶುಜಾ-
 ಗರಸ್ಮಿಂದಿತಸಾರ್ವಲೌಕಿಕವಿಪನ್ನಿರ್ವಾಪಣೇ ಧೂರ್ವಹಂ .
 ಅರ್ವಾಚೇನವಚೋವಿಚಾರವಿಭವಾನ್ನಿರ್ವಾಚ್ಯತೇಜೋಭರಂ
 ಶರ್ವಾಣೇತನಯಂ ಭಜೇಽಹಮನಿಶಂ ಸರ್ವಾಪದುಚ್ಚಿತ್ತಯೇ .. 38..
 ಯಲ್ಲಾಲೇಖಿತಮಬ್ಜಜೇನ ಯದತಿಕ್ಷುಲ್ಲಾತ್ಮಕಂ ಮೇ ಧನಂ
 ತಲ್ಲಾಭಃ ಸ ಕಿಯಾನತಃ ಕರಟವನ್ಮಲ್ಲಾಕೃತಿಃ ಸಾಂಪ್ರತಂ .
 ಬಲ್ಲಾಲಾಭಿಧಯಾ ವಸನ್ ಬಲಿಪುರೇ ಪುಲ್ಲಂ ಚಿರಪ್ರೋಲ್ಲಸ-
 ಧ್ವಲ್ಲಾತಾತ್ಮಕಲೇವರೋಽತಿವಿಪುಲಾಮುಲ್ಲಾಸಯಾಶು ಶ್ರಿಯಂ .. 39..
 ಸ್ವಾರಾಕಾರಧರಾಧರಾಧರಜಗದ್ಭಾರಾದ್ವಿನಿರ್ಗತ್ವರೈ-
 ಸ್ತಾರಾಂತರ್ಗತಮೌಕ್ತಿಕೈರಿವ ನಖೈರಾರಾದುಪಾರಂಜಿತೌ
 ಧೀರಾವಾಶ್ರಿತರಕ್ಷಣೇಽಬ್ಜಯುಗಲಾಕಾರಾವರಾತಿಷ್ಠತಿ-

ಕೂರಾವತ್ಯರುಣೌ ಗಣೇಶಚರಣಾವಾರಾಧಯಾಮೋ ಹದಿ .. 40..
 .. ಇತಿ ಶ್ರೀನಿವೇದಪದ್ಧತಿಃ .

ಅಥ ಶ್ರೀವೈರಾಗ್ಯಪದ್ಧತಿಃ .

ಯೋ ಮಾನೇನ ಮದೇನ ಮುಗ್ಧಹೃದಯೋ ಹೇಮಾದಿನಾ ವಾ ನರೋ (ವಾ
 ಮಾನವೋ)

ನಾಮಾಪ್ಯಸ್ಯ ಕದಾಪಿ ನ ಸ್ಮರ ಸಕೃತ್ ಕ್ಷೇಮಾಯ ಹೇ ಮಾನಸ .
 ಸೀಮಾಪೇತಗುಣಾಕರಂ ಗಣಪತಿಂ ಸೋಮಾರ್ಥಚೂಡಾಮಣಿಂ
 ಕಾಮಾತೀತಫಲಪ್ರದಾನನಿಪುಣಂ ಭೂಮಾನಮೇವಾಶ್ರಯ .. 41..

ವಿತ್ತಾತ್ ಪ್ರಾಕ್ತನಜನ್ಮಪುಣ್ಯಶಕಲಾಯತ್ತಾದಪಿ ಕ್ಷುಲ್ಲಕಾ-
 ನೃತ್ತಾ ಯೇ ಮನುಜಾ ನ ತಾನ್ ವಯಮಮೀ ವೃತ್ತಾವಪೇಕ್ಷಾಮಹೇ .
 ತತ್ತಾದೃಕ್ಕರುಣಾಕಟಾಕ್ಷಮಹಿಮಾಯತ್ತೋಹಮಿಚ್ಛಾತಿಗಾಂ
 ವಿತ್ತಾಧೀಶಸಖಾತ್ಮಜೋ ಮಮ ಸದಾ ದತ್ತಾಮಭಿತ್ತಾಂ ಶ್ರಿಯಂ .. 42..
 (ದತ್ತಾಮಖಂಡಾಂ)

ಕಾಲಂ ದೈತ್ಯಕುಲಸ್ಯ ದೇವಪರಿಷತ್ಪಾಲಂ ದಯಾಲುಂ ಘಣಿ-
 ಪ್ರಾಲಂಬಾಚ್ಚಲಲಂಬಿ ಮಂಜುಲಮಣೀಮಾಲಂ ಸಲೀಲಂ ನಿಜೇ .
 ಲೋಲಂ ಗಂಡತಲೇ ನುದಂತಮಸಕೃಲ್ಲೋಲಂಬಜಾಲಂ ಜಗ-
 ನ್ಮೂಲಂ ದೂರನಿವಾರಿತಾಶ್ರಿತಜನಾಭೀಲಂ ಗಣೇಶಂ ನುಮಃ .. 43..

ಕಾರ್ಯಾಕಾರ್ಯವಿಚಾರಣಾಂ ವಿಜಹತಾ ನಾರ್ಯಾದಿಷು ಭ್ರಾಮ್ಯತಾ
 ನಾರ್ಯಾಚಾರಕೃತಾ ಸ್ಥಿತೇನ ವಿಬುಧಾಚಾರ್ಯಾದೃತೇ ದುರ್ಮತೇ . (ವಿಬುಧಾಚಾರ್ಯಾಹಿತೇ
 ಧೈರ್ಯಾದ್ ದುಶ್ಚರಿತಂ ಮಯಾನ್ವಹಮಹೋಽಕಾರ್ಯಾತ್ಮನೇ ದ್ರುಹ್ಯತಾ
 ಸೂರ್ಯಾಪತ್ಯಜಭೀಃ ಕಥಂ ಗಣಪತೇಸ್ತಾರ್ಯಾ ಕಥಾಮಂತರಾ .. 44..

ಧೀಹಾನ್ಯಾಸಕೃದಾರ್ಜಿತಂ ಮಹದಘಂ ಮೋಹಾನ್ಮುಹುಃ ಶೀಲಿತಂ
 ದೇಹಾತ್ಯಭ್ಯಮತಃ ಪುನರ್ಬಹುವಿಧದೋಹಾದಪಾರೀಕೃತಂ .
 ಸ್ವಾಹಾನಾಥವದುಪ್ರತಾಪಜನಕಂ ಹಾ ಹಾ ಕಥಂ ತಂ ಸಹೇ
 ದೇಹಾತಿ ನರಕೋದ್ಭವಂ ಗಣಪತೇರೀಹಾ ಪದಾಭ್ಜೇ ನ ಚೇತ್ .. 45..

ಅನ್ಯಾಯೋಪಗತಾಲ್ಪವಿತ್ತಮಹಿತಮ್ನಾನವನ್ಯಾಂ ಮೃಗಾ
 ವನ್ಯಾ ಮಿತ್ರಮರೀಚಿಕಾಮಿವ ಮಹೋದನ್ಯಾಃ ಸದೋಪಾಸತೇ .
 ಧನ್ಯಾ ಏವ ವಯಂ ಭವೇಮ ಯದಿ ನಸ್ತನ್ಯಾದುಮಾನಂದನೋ
 ವಿನ್ಯಾಸಂ ನಯನಾಂಚಲಸ್ಯ ನ ತತೋ ಮನ್ಯಾಮಹೇಽನ್ಯಾಂ ಶ್ರಿಯಂ .. 46..

ಕಾದಾಚಿತ್ಕಸುಖಾವಹಾಲ್ಪವಿಷಯಾಸ್ವಾದಾಯ ಗೋದಾರಣಾ- (ಗೋದಾರಣಾನಿ -
 ಹಲಾನಿ)

ನ್ಯಾದಾಯಾತ್ರ ರತಃ ಫಲೈರ್ವಿರಹಿತಃ ಕೈದಾರಿಕೇ ಕರ್ಮಣಿ .
 ಪಾದಾವಾಶ್ರಯತೇಽಥ ಚೇದ್ಗಣಪತೇ ದಾಸ್ಯತಃ ಸ್ವಕಾಮಮಿ-
 ತ್ಯಾದಾವೇವ ಕುತಃ ಶ್ರಯೇನ್ನ ಮತಿಮಾನ್ ಖೇದಾನಪಾಸ್ಯೇತರಾನ್ .. 47..
 ನಾಲೀಕಾಸನವಾಸವಾದಿದಿವಿಷನ್ಮೌಲೀಡ್ಯಕಲ್ಪದ್ರುಪು- shloka same as 27
 ಷ್ವಾಲೀಗರ್ಭದಲಾಂತರಾಲವಿಗಲ ದ್ಗ್ಲಾಲೀಮಧೂಲೀಭೃತಂ .
 ಕೇಲೀಲೋಲವಿಶಾಲಕರ್ಣಯುಗಲೀತಾಲೀಧುತಾಲೀವ್ರಜೈ-
 ವಾಲೀಠಂ ಕರಟೋದ್ಗತೈರ್ಭಜ ಮನೋ ಕಾಲೀಸುತಾಜ್ಞ್ ಫ್ರಿದ್ವಯಂ .. 48..
 ಪಂಚಾನಾಂ ವಿಯದಾಶುಗಾಘ್ನ್ಯದಭುವಾಂ ಸಂಚಾರಿಣಾಂ ಸಂಚಯೇ
 (ಸಂಚಾರಿಣೀನಾಂ ಚಯೇ)
 ಚಿಂಚಾತುಲ್ಯಕಲೇವರೇಽತ್ರ ಹೃದಯ ತ್ವಂ ಚಾಪಲಂ ಮಾ ಕೃಧಾಃ .
 ಮುಂಚಾಹಂತಾಂ ಚ ಮಮತಾಂ ಜಡಾತ್ಮನಿ ಕಿಂಚಾಡ್ವಯಂ ಚಿನ್ಮಯಂ
 ಸ್ವಂ ಚಾಮುಂ ಚ ಗಣಾಧಿನಾಥಮಪೃಥಕ್ ಕಿಂತ್ವಾತ್ಮನಾ ಚಿಂತಯಂ .. 49..
 ಭೂತಸ್ತೋಮಮಯಂ ಶರೀರಮಯಿ ಮಾ ಚೇತಃ ಸ್ಥಿರಂ ಚಿಂತಯ
 ಖ್ಯಾತಸ್ತಸ್ಯ ಲಯೋ ಯಥಾ ಹಿ ಬದರೀಮೂತಸ್ಯ ಬಂಧಾತ್ಯಯೇ .
 ಭ್ರಾತರ್ನ ಸ್ಮರ ನಶ್ವರಂ ದಿಶತಿ ಯಃ ಪ್ರೀತಃ ಪದಂ ಶಾಶ್ವತಂ
 ಜಾತಪ್ರೀತಿರುಪಾಶ್ರಯಾಶು ಗಿರಿಜಾಪೋತಸ್ಯ ಪಾದಾಂಬುಜಂ .. 50..
 .. ಇತಿ ಶ್ರೀವೈರಾಗ್ಯಪದ್ಧತಿಃ .

ಶ್ರೀಸ್ವರೂಪಪದ್ಧತಿಃ

ಸವ್ಯಾಂಕಸ್ಥಿತಯಾ ಸ್ವಯಾ ದಯಿತಯಾ ನಿವ್ಯಾಜಕಾರುಣ್ಯಯಾ
 ಭವ್ಯಾಂಭೋರುಹವಕ್ತ್ರಯಾ ಸರಸಯಾ ಸವ್ಯಾಜಮಾಲಿಂಗಿತಃ .
 ನವ್ಯಾಶೋಕದಲಾತಿಮಂಜುಲತನುಚ್ಚವ್ಯಾ ಭವವ್ಯಾಧಿಹಾ-
 ಹಾಶಾಧಿಪವಂದಿತಃ ಸಪದಿ ಮಾಮವ್ಯಾದುಮಾನಂದನಃ .. 51..
 ನಾರೀಮತಲೇ ದಧಾನಮಖಿಲಾಧಾರೀಭವಂತೀ ಧೃತಿಂ
 ಸೂರೀಂದ್ರೈಃ ಸನಕಾದಿಭಿರ್ನುತಗುಣಂ ಹಾರೀಭವದ್ಭೋಗಿನಂ .
 ಸ್ಪಾರೀಭೂತಕರಾಂಚಲೇನ ದನುಜಂ ಗೌರೀಗೃಹಂ ಚಾರು ಸಿ-
 ನ್ಧೂರೀಕೃತ್ಯ ವಿಚರ್ಚಿತಾಖಿಲತನುಂ ನಾರೀಗಣೇಶಂ ಭಜೇ .. 52..
 ಶುಂಡಾದಂಡಗೃಹೀತದಂತಮುಸಲೋಚಂಡಾಭಿಘಾತೋದ್ಗತೈ-
 ಶ್ಚಂಡಾಂಶುಪತಿತೈಃ ಸುರಾಲಯಮಣೀಷಂಡಾರ್ಜಿತೈರ್ಯಃ ಕಣೈಃ .
 ಪಿಂಡಾಲತಕಮಾಕಲಯ್ಯ ಶಶಿನಃ ಖಂಡಾಮೃತೇನಾತ್ಮನ-
 ಶ್ಚಂಡಾತಂ ರಮಣೀಮಣೀರಕೃತ ವೇತಂಡಾನನಃ ಪಾತು ನಃ .. 53.. (ಪಾತು ಸಃ)

ವಾಮಂ ಭೂಮಿತಲೇ ನಿಧಾಯ ಭುವನಕ್ಷೇಮಂ ದಿಶಂತಂ ಸದಾ
ಶ್ರೀಮಂತಂ ಪರಮುನ್ನಮಯ್ಯ ಚರಣಂ ಕಾಮಂ ನಟಂತಂ ಮುದಾ .
ಸೋಮಂ ಶೇಖರಿತಾಚ್ಛಕ್ಯೈತಕದಲಕ್ಷಾಮಂ ದಧಾನಂ ಬಹು-
ವ್ಯಾಮಂ ಪನ್ನಗಭೋಗನಿರ್ಮಲತರಕ್ಷೌಮಂ ವಸಾನಂ ಭಜೇ .. 54.. (ಗಣೇಶಂ
ಭಜೇ)

ಏಲಾಗಂಧಿಮದಾಂಬುಚುಂಬಿಮಧುಲಿಣ್ಮಾಲಾಪನೋದೋದ್ಯತಂ
ಸ್ಥೂಲಾತ್ಮೀಯಕಪೋಲಮಂಡಲಚಲತ್ತಾಲಾನುಕಾರಿಶ್ರುತಿಂ .
ಹೇಲಾಕ್ಷಿಪ್ತಗಿರೀಂದ್ರಜಾಸ್ತನತಟೀಚೇಲಾಂಚಲಂ ಚಾರು ಶು-
ಣ್ಣಾಲಾಪೀತಪಯೋಧರಂ ಗಣಪತಿಂ ಬಾಲಾಕೃತಿಂ ಭಾವಯೇ .. 55..
ಫಾಲಾಕ್ಷಸ್ಯ ಶಿರಸ್ಯಮಯತಟಿನೀವೇಲಾಸ ಲೀಲಾವಶಾತ್
ಕೂಲಾಘಾತವಿಕಾರಲೋಲಶಿರಸಾ ಕಾಲಾರಿಣಾ ವಾರಿತಃ . (ವಿಲಾಸಲೋಲಶಿರಸಾ)

ಆಲಾಪಾನಪರಿಸ್ಪೃಟಾಕ್ಷರಪದಾನ ಖೇಲಾವಶಾದುಗಿರನ್
ಲಾಲಾಮೌಕ್ತಿಕಮಂಡಿತೋಽವತು ಗಣೇಟ್ ಬಾಲಾಬ್ಜಮೌಲಿಃ ಶಿಶುಃ .. 56..
ಆಜಾನೋಜ್ವಲಪದ್ಮರಾಗನಿಕರೈರೋಜಾಯಮಾನಂ ಜವಾತ್
ಬೀಜಾಪೂರಧಿಯಾ ಸುಮೇರುಮಹರದ್ಯೋ ಜಾತಮಾತ್ರಃ ಪುರಾ .
ಮಾ ಜಾನಾಹಿ ಫಲಂ ತ್ಯಜಾಮುಮಿತಿ ತತ್ಯಾಜಾದ್ರಿರಾಜಾತ್ಮಜಾ-
ಪೂಜಾಪೂರ್ವವಚೋಭರೈರವತು ಮಾಂ ರಾಜಾರ್ಥಮೌಲಿರ್ವಿಭುಃ .. 57..

(1) ಚಂಡೀಶಾತ್ಮಭವೋ ಗಿರಾಮಥಿತಮತ್ಸ್ಯಂಡೀಮದಶ್ಚಂಡಪಾ
ಷಂಡೀಯಪ್ರಕರಾಪಹೋಽಮೃತಧುನೀಡಿಂಡೀರಪಾಂಡುಪ್ರಭಃ .
ಭಿಂಡೀಪಾಲಮುಖಾಯುದೈರರಿಶಿರಃಖಂಡೀಕೃತೌ ಪಂಡಿತೋ
ದುಂಡೀ ರಾಜತಿ ವಾರಣಾಸಿಪುರಿ ವೇತಂಡೀಯತುಂಡಃ ಪ್ರಭುಃ .. 58..

ಮಾತಾ ಯಸ್ಯ ನಗಾಧಿರಾಜತನಯಾ ಖ್ಯಾತಾ ಪಿತಾ ಶಂಕರೋ
ಭ್ಯಾತಾಶೇಷಸುರಾಧಿರಾಜಪೃತನಾನೇತಾ ಹತಾರಿಖಜಃ .
ಗೀತಾ ಯಸ್ಯ ಕಥಾ ನಿಜೇಂದುವದನಾನಾತಾನಪೇತ್ಯೈಃ ಸುರೈ-
ನೀತಾ ಗೇಯಪದಂ ಸದಾ ಭವತು ಸಂತ್ರಾತಾ ಸಮೇತಾಪದಃ .. 59..

ಕ್ಷಾಮಾತ್ಯುಜ್ಜ್ವಲಫಾಲಮೂಲಕಲಿತಶ್ಯಾಮಾಭಿಕೋ ಭಾಸ್ವರ-
ಸ್ತೋಮಾಹಂಕೃತಿಮೋಚಕಾಮಿತಮಹಸ್ಥೇಮಾಭಿರಾಮಾಕೃತಿಃ .
ವಾಮಾಂಕಸ್ಥಿತವಲ್ಲಭಾಖ್ಯದಯಿತಾನಾಮಾಂಕನಾಮಾ ವಿಭು-
ಮಾರ್ಮಾನಂದಯತು ಸ್ವಭಕ್ತನಿಹಿತಪ್ರೇಮಾ ಸ ಸೋಮಾತ್ಮಜಃ .. 60..
.. ಇತಿ ಶ್ರೀಸ್ವರೂಪಪದ್ಧತಿಃ .

Footnote

1. ಚಂಡೀಶಪ್ರಥಮಾತ್ಮಜಂ ಮಧುರಮತ್ಸ್ಯಂಡೀಯ ಖಂಡೀಭವ

ಝುಂಡೀತಿ ಪ್ರಥಿತಾಖ್ಯಯಾವಪಟಲೀಪಂಡೀಕೃತಾ ದಕ್ಷಿಣಂ .
 ಭಿಂಡೀಪಾಲಮುಖಾಯುದೈರ್ನಿಹತಪಾಷಂಡೀಯಷಂಡ
 ಸ್ತುಂಡೀತ್ಯಾದಿಮುನೀಡಿತಂ ಕಲಿತವೇತಂಡೀಯವಕ್ತ್ರಂ ಭಜೇ ..

ಶ್ರೀಗುಣಾನುವರ್ಣನಪದ್ಧತಿಃ

ಪಾಕಾರಾತಿಮುಖಾಮರೇಡ್ಯಚರಿತಂ ನಾಕಾರಿವರ್ಗಚ್ಛಿದಂ
 ಸ್ತೋಕಾತ್ಮೀಯಜನಾಭಿಪೂಜನವಿಧಿಸ್ವೀಕಾರತುಷ್ಟಾಶಯಂ .
 ತೋಕಾಕಾರಮೃಷೇಃ ಸುರೇಂದ್ರಲಲನಾಲೋಕಾಭಿಗೀತಾಮಿತ-
 ಶ್ಲೋಕಾಮೇಯಗುಣಂ ಭಜೇಮ ಸದಯಾಲೋಕಾವಿತಾರ್ಥಿವ್ರಜಂ .. 61..
 ದೋರ್ಭಿಃ ಸ್ವೈರ್ದ್ರಶಭಿದೃಫತಾಯುಧ ವಿಭೋ ಗೀರ್ಭಿರ್ಮುನೀಂದ್ರೈಃ
 ಕೃತಾ-

ಶೀಭಿಃ ಸನ್ನತ ದೀನರಕ್ಷಣಮಹಾಧೂರ್ಭಿರ್ಬೃಹತ್ಕಂಧರ .
 ನೌಭಿನ್ನಾ ಜಲಧೌ ಯದೈವಮತಗತೇಭಿಃ ಪರೀತಾ ದಯಾ-
 ಪೂರ್ಭಿದೃಫಷ್ಟಿಭಿರೇವ ದೇವ ವಿಷಯಾಭಿಂಧಿ ಸಿಂಧುದ್ವಿಷನ್ .. 62..
 ದಮ್ಯಾಮಿಂದ್ರಿಯಸಂತತಿಂ ಸಪದಿ ಸಂಯಮ್ಯಾಂತರಬ್ಜಂ ಸಮು-
 ನಮ್ಯಾಸ್ಮಿನ್ ಸನಕಾದಿಯೋಗಿಪರಿಷದ್ಗಮ್ಯಾಭಿಗಮ್ಯಾ ಸತಾಂ .
 ಕೃನ್ಯಾದ್ಯಜಭವಾಂತಸರ್ವಜನಿಮನ್ನಮ್ಯಾಸ್ತು ಮೇ ಶ್ರೇಯಸೇ
 ಶಮ್ಯಾ ಪೂಜಯತಾಮಭೀಷ್ಟವರದಾ ರಮ್ಯಾ ಪರಾ ದೇವತಾ .. 63..
 ಸತ್ಯಂ ಬ್ರಹ್ಮ ಸನಾತನಂ ಶ್ರುತಿಶಿರಃಸ್ತುತ್ಯಂ ಮುನೀಂದ್ರಹೃದಾ
 ನಿತ್ಯಂ ಧೈಯಮಧೀನುವಾರಿಧಿಸಭಂ ನೃತ್ಯಂ ವಿತನ್ವತ್ ಸದಾ .
 ಚಿತ್ಯಂಶೇ ಸದೃಶೇಽಪಿ ಯತ್ ಕಿಲ ಪರಾಗಿತ್ಯಂಶಭೇದಾಸ್ಪದಂ
 ಪ್ರತ್ಯಂಚಂ ವಿದಧಾತು ಮಾಂ ಪ್ರಕೃತಿವೈಕೃತ್ಯಂಶಮುಕ್ತಂ ಚಿರಾತ್ .. 64..
 ತಾತೋಽಭೇರುದಿತಂ ವಿಷಂ ನನು ಪಿಬನ್ ಖ್ಯಾತೋರುಹಾಲಾಹಲಂ
 ಗೀತೋಽಭೂದಖಿಲೈರಿತೀವ ಸ ಯತೋ ಜಾತೋಽಯಮೇವಾಧುನಾ .

(?) ವಾತೋಚ್ಚಾಲಿತವೀಚಿಚುಂಬಿತನಭಾಃ ಸ್ವೀತೋ ವಿಷಾಣಾಂ ನಿಧಿಃ
 ಪೀತೋ ಯೇನ ತಮಾಶ್ರಯೇ ಮಮ ಸದಾ ನಾತೋಽನ್ಯದೈವಂ ಕ್ವಚಿತ್ .. 65..
 ಕಾನೀನೇನ ಸಹಾರಚಯ್ಯ ಸಮಯಂ ಮೌನೀಶ್ವರೇಣಾಕ್ಷರಾಂ .
 ಧಾನೀಕೃತ್ಯ ರದಂ ನಿಜಂ ಕಟಮದೋದಾನೀರಯನ ದ್ಯೋಸದಾ .

(2) ಸ್ಥಾನೀಭೂತಗಿರೇಸ್ತಟೇಽಲಿಖತ ಯೋ ಮಾನೀ ಮಹಾಭಾರತಂ
 ಯಾನೀಮಂ ಶರಣಂ ಶ್ರಿತಾರ್ಥಿಜನಸಂತಾನೀಭವಂತಂ ವಿಭುಂ .. 66..
 ಅನ್ಯಾಶಕೃವಿನಿಗ್ರಹೀ ಸಮಿತಿಮೂರ್ಧನ್ಯಾವಿಮೌ ದಾನವೌ
 ಹನ್ಯಾದೇವನರಾಂತಕಾವಿತಿ ಸುರೈರ್ಮುನ್ಯಾದಿಭಿರ್ನಾಥಿತಃ .

ನನ್ಯಾಯಾಭಿಮುಖೌ ಜಘಾನ ಗದಯಾಶನ್ಯಾ ಯಥೇಂದ್ರೋ ಗಿರೀನ್
ತನ್ಯಾದೇಷ ಮಹೋತ್ಕಟಃ ಶುಭಮಿಹಾನನ್ಯಾಶ್ರಯನ್ಯಾಶು ಮೇ .. 67..
ಕೃಂತಾತ್ತೀಕ್ಷ್ಣ ತರೇಣ ಸರ್ವಜಗದತ್ಯಂತಾರ್ತಿದಾನ ದಾನವಾನ್
ದಂತಾಗ್ರೇಣ ಮೃಗಾಧಿಭೂರಿವ ನಖೈರ್ದಂತಾವಲಾನ್ ಸಂಹರನ್ .
ಸಂತಾಪಂ ಜಗತಾಂ ಜಹಾರ ಜನತಾಯಂತಾ ನಿಯಂತಾ ಧಿಯಾಂ
ಭಿಂತಾಮೇಷ ಗಜಾನನಃ ಸಪದಿ ಮೇ ಚಿಂತಾಂ ದುರಂತಾಮಿಮಾಂ .. 68..
ಚೀಟೀ ಯಸ್ಯ ಪುರಂದರಾದಿದಿವಿಷತ್ಕೋಟೀಭಿರಭ್ಯರ್ಚ್ಯತೇ
ಖೇಟೀಭಿಚರಿತಂ ಸುರಾವನಿರೂಹಾಂ ವಾಟೀಷು ಜೇಗೀಯತೇ .
ಧಾಟೀ ಯಸ್ಯ ರಣೇಷು ದೈತ್ಯನಿವಹೋತ್ಪಾಟೀ ಗಣೇಶಃ ಸ ಮೇ
ಘೋಟೀಭಾವಿತಮೂಷಿಕೋಽಧಪಟಲೋಚ್ಚಾಟೀ ಭವತ್ವಂಜಸಾ .. 69..
ಪೂಷಾ ಯನ್ಮಹಮಾ ಜಿತೋಽನುದಿವಸಂ ಕಾಷಾಯಮಾಲಂಬತೇ
ದೋಷಾನಾಯಕ ಏಷ ಯಸ್ಯ ಮಮಸರತೋಷಾಯ ಭೂಷಾಯತೇ .
ಆಷಾಢಾಂತರಮಾಶ್ರಿತಂ ನನು ಭಿಯಾ ಮೇಷಾಧಿರೂಢಂ ಮಹಃ (ಮೇಷಾಧಿರೂಢಂ
ಮಹಃ - ವಹ್ನಿಃ)
ಶೇಷಾಣಾಂ ಗಣನಾಯಕಾನುಕರಣೇ ಕೇಷಾಂ ಪರೇಷಾಂ ಮಹಃ .. 70..
.. ಇತಿ ಶ್ರೀಗುಣಾನುವರ್ಣನಪದ್ಧತಿಃ ಸಮಾಪ್ತಾ .

ಶ್ರೀಚಾರಿತ್ರಪದ್ಧತಿಃ

ಕಂತಾವಾಹಿತಸಾಯಕೇ ಮುನಿವಧೂರಂತಾಹಿಹಂತಾ ಮುನೇ-
ಗಂತಾಸೀತಿ ಗಿರಾ ಸಹಸ್ರಭಗತಾಂ ಚಿಂತಾಕುಲೋಽಭ್ಯೇತ್ಯ ಯಂ .
ಕ್ಷಂತಾರಂ ಸ್ವಜನಾಗಸಾಂ ಗುರುಗಿರಾ ಹಂತಾರಮಪ್ಯಹಸಾಂ
ಸಂತಾಪಂ ವಿಜಹೀ ಭಜೇ ಗಣಪತಿಂ ಚಿಂತಾಮಣಿಂ ನಾಮ ತಂ .. 71..
ಬಂಧೂಕಸ್ತಬಕಾರುಣಂ ರಣಮಹೀಗಂ ಧೂಲಿಧೂಮ್ರಾನನಾ-
ಭಂ ಧೂಮ್ರಾಕ್ಷವಿಮರ್ದನ ಶರಗಣೈಃ ಸಿಂಧೂತ್ತಮಾಂಗಚ್ಛಿದಂ .
ಅಂಧೂಕೃತ್ಯ ನಿಪೀಯ ಪುಷ್ಕರತಟೇ ಸಿಂಧೂನ್ ಕ್ಷಿಪಂತಂ ಶ್ರೀತಾ-
ಘಂ ಧೂನ್ವಂತಮಶೇಷಮಾಶ್ರಯ ಗಣೇಶಂ ಧೂಮಕೇತುಂ ಮನಃ .. 72..
ಮಾಸೇ ಭಾದ್ರಪದೇ ಜಯೋತ್ತರತಿಥಾವಾಸೇವಕೇಭ್ಯೋ ನಿಜಾ-
ವಾಸೇ ಕಲ್ಪಿತದಿವ್ಯಮೋದಕಭರಪಾಸೇನ ಪೂರ್ಣೋದರಃ .
ನ್ಯಾಸೇ ಪ್ರಸ್ಥಲಿತಃ ಪದೋಃ ಕೃತಪರೀಹಾಸೇ ವಿಧೌ ಯಃ ಸದಾ
ಹ್ರಾಸೇನಾಮುಮಯೋಜಯನ್ಮಮ ರಿಪುತ್ರಾಸೇ ಸ ಸನ್ನಾತು .. 73..
ವಾರೀಶೋದರಸಂಭೃತಾನಿ ಸಹಸಾ ವಾರೀಣಿ ಯಃ ಪುಷ್ಕರೇ-

ಣೋರೀಕೃತ್ಯ ನಭಸ್ಥಲೇ ಕಣತಯೋಗಾರೀಚಕಾರ ಕ್ಷಣಾತ್ .
 ಸ್ಪಾರೀಭೂತಮದಾನ್ ದುರಾಸದಮುಖಾನ್ಯೋರೀರಿಷದಾನವಾನ್
 ಭೀರೀಥಾರಹಿತಾನಸಾವುದಯತಾಂ ಪಾರೀಂದ್ರವಾಹೋ ಹೃದಿ .. 74..
 ಆಪಾತಾಲವಿಸಾರಿತೋಯಭರಿತಂ ಪಾಪಾಶಯಂ ಯಃ ಪುರಾ-
 ಕೂಪಾಕಾರಕೂಪಾರಸ್ಥ ಮಹಾಸುರಂ ಕಲಿತಸಂತಾಪಾತಿರೇಕಂ ನೃಣಾಂ .
 ಕೋಪಾದಂತರುದಂ ಚಿರಾಯ ಗಮಯನ ವ್ಯಾಪಾದಯಾಮಾಸ ಯಃ
 ಸೋಪಾಯಾನವಧೂಯ ಪಾತು ಸತತಂ ನೀಪಾಲಯಾನಂದನಃ .. 75..
 ರುದ್ರಾಣೀಭುಜಮಂಡಲಾಹಿತಶಿರಾ ನಿದ್ರಾಮಶೇಷಾವನೋ-
 ನಿದ್ರಾಮಾಶ್ರಿತನೈಜಭೋಗಜನಿತಾಂ ಮುದ್ರಾಪಯನ್ ಯಃ ಪುರಾ .
 ಛಿದ್ರಾನ್ವೇಷಣತತ್ಪರಂ ದಿವಿ ಜವಾದ್ವಿದ್ರಾಣಮಧ್ಯಾಹನತ್
 ಸದಾಶೃಂ ಚ ಮಯಾಸುರಂ ವಿತನುತಾಧ್ಯದ್ರಾಣ್ಯಮುದ್ರಾಣಿ ನಃ .. 76..
 ಛಾಯಾಕಾರಮುಪಾಗತಂ ಕುಹನಯಾ ಕಾಯಾನುವೃತ್ತಂ ಮಹೋ-
 ಚ್ಚಾಯಾದದ್ರಿತಟಾತ ಸ್ವಮುನ್ಮುಖಮಪಾಧಾಯಾಥ ದೇಹಂ ಪತನ್ .
 ಆಯಾಸೇನ ವಿನಾವಧೀದ್ ಗಿರಿತಟೇ ಮಾಯಾವಿನಂ ದಾನವಂ
 ಪಾಯಾದೇಷ ಗಣಾಧಿಪೋತಿವಿಷಮಪ್ರಾಯಾದಪಾಯಾತ್ ಸ ಮಾಂ .. 77..
 ಕ್ಷೋಣೀಕೋಣಗತಾ ಯದಸ್ತಕಣಿಕಾಃ ಪ್ರಾಣೀಭವಂತ್ಯೋ ಧನು-
 ಬಾಣೀತೂಣಧರೀ ಯಥೈವ ಸ ಇತಿ ಶ್ರೇಣೀಭವಂತಿ ಸ್ಮ ತಂ .
 ಶಾಣೀಘೃಷ್ಟಶರಕ್ಷತದ್ವಿಷದಸೃಗ್ವೀಣೀ ನಿಪೀಯಾಶುಗ
 ದ್ರೋಣೀಭಿವ್ಯೃಜಯದ್ರಿಪೂನವತು ಶರ್ವಾಣೀಸುತೋ ನಶ್ಚಿರಂ .. 78..
 ವಿಪ್ರಶ್ರೇಷ್ಠವರೇಣ್ಯಗೀತನಿಗಮಾನುಪ್ರಶ್ನಸಂಭಾವಿತ-
 ಸ್ವಪ್ರತ್ಯುಕ್ತಿಸುಧಾವ್ಯಮಾನಸಸರೋವಪ್ರಕ್ರಿಯೋಲ್ಲಾಸಿನಂ .
 ಅಪ್ರತ್ಯಕ್ಷಪರಾತ್ಮಭಾವವಿಶಯಾದ್ಯಪ್ರತ್ಯಯೋದ್ಭಾವನಾ-
 ದ್ಯಪ್ರಕ್ಷಿಪ್ತಿವಿಕಾರಿಣಂ ಗಣಪತಿಂ ಕ್ಷಿಪ್ರಪ್ರಸಾದಂ ಭಜೇ .. 79..
 ರಕ್ಷಾರ್ಥಂ ಸುಧಿಯಾಂ ದುರೀಹಪರಿಷಚ್ಚಿಕ್ಷಾರ್ಥಮಪ್ಯೇತ್ಯ ಯ-
 ಸ್ಯಕ್ಷಾಪತ್ಯತನುಂ ದದಾಹ ದನುಜಾನ ಕಕ್ಷಾನಿವೋಷರ್ಬುಧಃ .
 ಯಕ್ಷಾಧೀಶಜಲೇಶ್ವರಾಂತಕಸುರಾದ್ಯಕ್ಷಾನ್ ರರಕ್ಷಾರ್ಥತಾನ್
 ಋಕ್ಷಾಧೀಶಕಲಾಧರಃ ಸ ಭಗವಾನ್ ರಕ್ಷಾಪರೋಕ್ಷೋಽಸ್ತು ಮೇ .. 80..
 .. ಇತಿ ಶ್ರೀಚಾರಿತ್ರಪದ್ಧತಿಃ .

ಶ್ರೀನತಿಪದ್ಧತಿಃ

ತಾಲಾಕರಕಾರಾಂಚಲಪ್ರವಿಲಸಚ್ಚೂಲಾಗ್ರಭಿನ್ನ ದ್ವಿಷ-
 ಸ್ಪಾಲಾಯ ಕ್ಷಣಚೂಕ್ಷಿತಾಖಿಲಮಹೀಚೇಲಾಯ ಲೀಲಾವಶಾತ್ .

ಕೂಲಾಘಾತವಿಶೀರ್ಣಮೂಲವಿಚಲದ್ವೇಲಾಚಲಾಯ ಸ್ವಯಂ
ವ್ಯಾಲಾಮಯವಪುರ್ಧರಾಯ ಗಿರಿಜಾಬಾಲಾಯ ತುಭ್ಯಂ ನಮಃ .. 81..
ವೀಣಾತಾಪಸಗೀಯಮಾನಭುವನತ್ರಾಣಾಪದಾನಾಯ ಸ-
ಚ್ಚೈಣಾವರ್ಪಿತಕಾಮನಾವಿಷಯಕಲ್ಯಾಣಾಯ ಭೂಯೋ ನತಿಂ .
ಏಣಾಂಕಾರ್ಭಕಮೌಲಯೇ ವಿತನುಮಃ ಶೋಣಾರವಿಂದೋಜ್ಜ್ವಲೇ
ಪಾಣಾವಾಹಿತಮೋದಕಾಯ ಸುಮನೋಬಾಣಾರಿಡಿಂಭಾಯ ತೇ .. 82..
ಹಾಹಾದ್ಯೈ ರುಪವೀಣಿತಾಡ್ಭುತಗುಣವ್ಯೂಹಾಯ ವೈಹಾಯಸೈ-
ವ್ಯೋಹಾರೈನಿಂಗಮಾಂತಗೈರ್ವಿಬುಧಸಂದೋಹಾಭಿನಂದ್ಯಾತ್ಮನೇ .
ಬಾಹಾಪಂಕ್ತಿಶಿಖೋದ್ಗಲನ್ಮದಪರೀವಾಹಾನುಮಿಶ್ರಶ್ರವೋ-
ಜಾಹಾಮಂದಮರಂದಸೌರಭಲಸದ್ಧೇಹಾಯ ಭೂಯೋ ನಮಃ (?) .. 83..
ರುಷ್ಣಾ ಯಾ ಜಗದೇವ ಭಸ್ಮ ಕುರುತೇ ತುಷ್ಣಾ ತು ಸಿದ್ಧೀರ್ದದಾ-
ತ್ಯುಷ್ಣಾವಷ್ಯಥ ಯತ್ಪದಾಬ್ಜಯುಗಲೌಜುಷ್ಣೋ ವಿರಕ್ತ್ಯಾ ಯದಾ .
ಹೃಷ್ಣಾಸ್ತ್ರೈ ವಿತರತ್ಯನನ್ಯಸುಲಭಾಮಿಷ್ಣಾಂ ಗತಿಂ ಶಾಶ್ವತೀಂ
ಕಷ್ಣಾವಾಯಕೃತೇ ಭಜೇ ಶ್ರುತಿಶಿಖೋದುಷ್ಣಾಂ ಪರಾಂ ದೇವತಾಂ .. 84..
ಧರ್ಮಾಧರ್ಮವಿವೇಚನೇಽಪ್ಯಚತುರೋ ದುರ್ಮಾರ್ಗಗಾಮೀ ಸದಾ
ಕರ್ಮಾಪೇಕ್ಷಫಲಪ್ರದಾನನುಸರನ್ ಶರ್ಮಾಪ್ನುಯಾಂ ಕಿಂ ಕದಾ .
ನರ್ಮಾಲೋಕನಮಾತ್ರತೋಽಸ್ತದುರಿತಂ ನಿರ್ಮಾಯ ಸರ್ವಾರ್ಥದಂ
ಧರ್ಮತೋಽಭ್ರಮಿವ ವ್ರಜಾಮಿ ಶರಣಂ ಭರ್ಮಾದ್ರಿಚಾಪಾತ್ಮಜಂ .. 85.. (ಭರ್ಮ
- ಹೇಮ)
ವಿಂಧ್ಯಾದ್ರಿಸ್ಮಯಹಾರಿಣಾ ಘಟಭುವಾ ವಂಧ್ಯಾವಲೇಪಾಧಿನಾ-
ಯಂ ಧ್ಯಾತ್ವಾಧಿಗತಾ ಕಲಾ ನ ಯದಿ ಕೋ ರುಂಧ್ಯಾದತೋಽನ್ಯಃ ಪುಮಾನ್ .
ಸಂಧ್ಯಾಕಾರಿಮಹಾಗಿರಿ ಜಲನಿಧಿ ಬಂಧ್ಯಾದ್ಗಣೇಶೇಶಂ
ತಂ ಧ್ಯಾಯೇಮ ಭವಾಬ್ಧಿಮದ್ಯ ಭಗವನ್ ಸಂಧ್ಯಾಶು ನಾಗಾನನ .. 86..
ಶ್ರುತ್ವಾ ದೈತ್ಯಗಣಾವೃತಂ ತ್ರಿಭುವನಂ ಮತ್ವಾ ಪರಾವಧ್ಯತಾಂ
ಗತ್ವಾ ಕಾಶ್ಯಪಸೂನುತಾಂ ಯುಗಬಲಾಧ್ಧತ್ವಾ ರಿಪೂನಂಜಸಾ .
ಹೃತ್ವಾ ಭೂಮಿಭರಂ ಸುರಾನ್ ಸ್ಥಿರಪದಾನ್ ಕೃತ್ವಾ ಪ್ರಥಾಮಾಗಮ-
ತ್ತತ್ವಾ ತೀತಮಮುಂ ಗಣೇಶಮಸಕೃನ್ನತ್ವಾ ಭವೇಯಂ ಕೃತೀ .. 87..
ಪೂರ್ವಾದ್ರೇಃ ಶಿಖರೋದಿತಸ್ಯ ರುಚಿರಶ್ರೀರ್ವಾಸರಾಧೀಶಿತು-
ಗೌರಿಣ್ಯಮಲೇ ವಿಭಾತಿ ತು ಯಥಾ ದೂರ್ವಾಗ್ರಭಾಗಸ್ಥಿತೇ .
ಗೀರ್ವಾಣೇಶಖಗೇಶಮೌಕ್ತಿಕಮಣಿಶ್ರೀರ್ವಾಬ್ಜರಾಗದ್ಯುತಿಃ
ಶಾಪಿತ್ಯ ತವಾಕೃತಿಃ ಸ್ಫುರತು ಧೀಕಾರ್ವಾಹಿತಾ ಮೇಽನಿಶಂ (?) .. 88..

ತುಚ್ಛಾತ್ಯಲ್ಪಸುಖಾವಹೇಷು ವಿಷಯೇವಿಚ್ಛಾನುರೋಧಾದ್ಧಮನ್
 ಕಚ್ಛಾಪೇತಭವಾತ್ರವಾಂತರನಿಶಪ್ರಚ್ಛಾದಿತಾತ್ಮಾ ಚಿರಾತ್ .
 ಇಚ್ಛಾತೀತಫಲಪ್ರದಂ ಗಣಪತಿಂ ಗಚ್ಛಾಮಿ ದೇವಂ ಗತಿಂ
 ಚಿಚ್ಛಾಯಾಮತಿದಿಶ್ಯ ಸಂದಿಶತು ಮೇ ತಚ್ಛಾಶ್ಚತಂ ವೈಭವಂ .. 89..
 ಸ್ವಂ ತ್ರಾತುಂ ನ ಭವಾಂಬುಧೌ ನಿಪತಿತಂ ತಂತ್ರಾದಿನಾ ಪಾರಯೇ
 ಗಂತ್ರಾ ಭಾವ್ಯಮತೋಽಂತಕಸ್ಯ ಚ ಮಯಾ ಸಂತ್ರಾಸನಸ್ತ್ಯಾಂತಿಕೇ .
 ಯಂತ್ರಾರೂಢಭಿವಾವಶಂ ಭಮತಿ ಯನ್ಮಂತ್ರಾಜಗತ್ತಂ ವಿನಾ
 ಕಂತ್ರಾತಾರಮುಪೈಮಿ ಕೋ ದು ಭವಭೀತಂ ತ್ರಾತುಮೀಷ್ಟೇ ಚ ಮಾಂ .. 90..
 ಸಾರಾಸಾರವಿಚಾರದೂರಮನಸಂ ಘೋರಾರ್ತಿಸಂದಾಯಿಸಂ-
 ಸಾರಾಹಿಕ್ಷತಿಜಾತಮೋಹಮಗದಂಕಾರಾಂತರಾನಾಶ್ರಿತಂ .
 ತಾರಾನಾಥಕಲಾಧರಾಯ ನ ಚಿರಾದಾರಾಚ್ಛರಣ್ಯಾರ್ಥಿನಂ
 ಸ್ವಾರಾಪಾರಕೃಪಾಮೃತಾರ್ಣವರಸೇಽದರಾನಿಮಗ್ನ ಕೃಧಾಃ .. 91..
 .. ಇತಿ ಶ್ರೀನತಿಪದ್ಧತಿಃ .

ಶ್ರೀಸಂಪ್ರಾರ್ಥನಾಪದ್ಧತಿಃ

ಕಾಶಾಪಸ್ಥಿತತೂಲಜಾಲಚಪಲಾನ್ ಲೇಶಾನ್ ಸುಖಾನಾಂ ಭಜನ್
 ಆಶಾವೇಶವಶಾದ್ಗಣೇಶ ವಿವಶಃ ಕೇಶಾನಜಲಂ ವಹನ್ .
 ಈಶಾಪತ್ಯ ಚಿರಾತ್ತ್ವ ದೀಯಚರಣಾಭ್ಯಾಶಾವತೀಗೋಽಸ್ಮ್ಯಹಂ
 ಪಾಶಾನಾಶು ವಿಮುಚ್ಯ ಮೇಂ ದಿಶ ಗತಿಂ ಯಾ ಶಾಸಿತಾ ಶಾಶ್ವತೀ .. 12..
 ನಿರ್ಮಾಯಾವನಿಮಂಡಲೇ ಜನಿಮದಾಃ ಕರ್ಮಾಧಿಕಾರಂ ತತೋ
 ಧರ್ಮಾದುದ್ಗತಿಮಪ್ಯಧೋಗತಿಮಥಾಧರ್ಮಾದ್ಧದನ್ವ್ಯಾಯತಃ .
 ದುರ್ಮಾಯಾವಶಮೇತ್ಯ ದಾರಸುತಭೂಭೌದಿಲುಬ್ಧಂ ಕೃತಃ
 ಶರ್ಮಾಭಾಸರತಂ ಕೃಧಾಃ ಕಲಿತನೀತಿಮರ್ಮಾಧಿಕಾರಾಚ್ಛ್ಯುತಂ .. 93..
 ವೇಧಾ ಮಾಮಕಕರ್ಮಸಂಕ್ರಮವಶಾದಾಧಾಜನಿಂ ಯಾಂ ತು ತಾಂ
 ತ್ರೇಧಾ ಪುತ್ರಕಲತ್ರವಿತ್ತಮಮತಾಬಾಧಾದದಭೀಕೃತಾಂ .
 ಮೇಧಾಸಂಜನನೇನ ಭಂಜಯ ಜವಾದೇಧಾಂಸಿ ವಕ್ಷಿಯಥಾ
 ಸ್ವೇ ಧಾಮನ್ಯಭಿರಖಯಾದ್ಯ ವಿಷಯೇಷ್ಟಾಧಾವಿತಂ ಮೇ ಮನಃ .. 94..
 ಬುದ್ಧಿಪ್ರೇರಣತಕ್ಷಣೇನ ಫಲದಾತ್ ಸಿದ್ಧಿಪ್ರವರ್ಷ ಜನಾ
 ತ್ವದ್ಧಿ ಪ್ರಾಪುರಬೋಧಸಂತಮಸಜಾ ತದ್ಧಿ ಜಾತದ್ಧಿ ಕ್ಷಯಾದಂಜನಾ .
 ಯದ್ಧಿತ್ವಾ ಶರಣಂ ನ ಮೇಽಸ್ತಿ ಭುವನೇ ತದ್ಧಿ ತ್ವದ್ಧಿದ್ವಯಂ
 ವಿದ್ಧಿ ಪ್ರಾಪ್ತಮಿಮಂ ಜನಂ ಗಣಪತೇ ಸಿದ್ಧಿಪ್ರದೋ ಮೇ ಭವ .. 95..

ತಾಪಂ ಭೌತಿಕಮುಖ್ಯಮೇತ್ಯ ಬಹುವಿಕ್ಷೇಪಂ ಭಜನ್ಮಾನಸಂ
 ಕೋಪಂ ದುರ್ಧನಿನಾಂ ಮದೋದ್ಧತಮಧಿಕ್ಷೇಪಂ ಸದಾ ಮರ್ಷಯನ್ .
 ಭೋ ಪಂಜಾಸ್ಯಸುತ ತ್ವಮೇವ ಗತಿರಿತ್ಯಾಪಂ ಭವಂತಂ ಪರಂ
 ರೂಪಂ ದರ್ಶಯ ಮೇಽಧುನಾ ತ್ವಮಖಿಲವ್ಯಾಪನ್ನರಕ್ಷಾಕ್ಷಮಂ .. 96..
 ದ್ವೇಧಾ ಕರ್ಮಣಿ ಚಿಂತಿತೇ ಮಯಿ ಕೃಪಾಸಾಧಾರಣೇ ಚೇನ್ಮಹೋ-
 ತ್ಸೇಧಾಪಾರಭವಾಂಬುಧೇಸ್ತಪದಿ ಮಾಂ ಬಾಧಾಕರಾದುದ್ಧರ .
 ಕ್ರೋಧಾವೇಶವಶೋಽಥ ಚೇನ್ಮಚಿ ತದಾ ಮೇಧಾಶಿಲಾಸಂದಿತಂ
 ಬೋಧಾಗಾಧಮಹಾರ್ಣವೇ ಝಟಿತಿ ಮಾಮಾಧಾಯ ತುಷ್ಟೋ ಭವ .. 97..
 ಈಹಾಮಾತ್ರತಪೋಭರಾನವಿರತಂ ಗೇಹಾತಿಸಂಪೀಡಿತಾ-
 ನೂಹಾಶೇಹವಿಚಾರಣಾಸ್ವಕುಶಲಾನಾಹಾರಮಾತ್ರಾರ್ಥಿನಃ .
 ಮಾಹಾಮಾನ್ಯದಯಾಶಾ ಯದಿ ತು ನಃ ಸ್ನೇಹಾದುದೀಕ್ಷೇಸ್ತದಾ
 ಕಾ ಹಾನಿರ್ಭವತೋ ಗಣೇಶ ಭವಿತಾ ನೇಹಾಯಮಸ್ಮಾನವ .. 98..
 ಅತ್ಯಂತಾರ್ತಿಪರಂಪರೋಪಹಿತಸಂಸೃತ್ಯಂಬುಧೌ ಚಿತ್ತವೈ-
 ಮತ್ಯಂ ಪ್ರಾಪ್ಯ ವಿವೇಚನೈರವಿದಿತೌಚಿತ್ಯಂ ನಿಮಗ್ನಂ ಚಿರಾತ್ .
 ನಿತ್ಯಂ ಮೋಹಶತಾಪವಿದ್ಧಮವಶಂ ಗತ್ಯಂತರಾನಾಶ್ರಿತಂ
 ಭೃತ್ಯಂ ಮಾಂ ಗಣನಾಯಕೋದ್ಧರ ತದೌನ್ನತ್ಯಂ ಚ ಸತ್ಯಂ ಕುರು .. 99..
 ಅಕ್ಷಂ ಮೋಹಮಹಾಂಜನೇನ ವಿಷಯಾಸಕ್ತಂ ಪ್ರವೃತ್ತಂ ದಿವಾ-
 ನಕ್ತಂ ವಿತ್ತಮುತಾದಿಭಿದ್ಧೃಢಪರಿಷ್ವಕ್ತಂ ಚ ಮಾಂ ಮಾಯಯಾ .
 ಸಕ್ತಂ ಪುಣ್ಯಕಣೇನ ಪಾಪಪಟಲೀಯುಕ್ತಂ ನಿಷಿಕ್ತಂ ಮಲೇ
 ಭಕ್ತಂ ಪಾದನಖಪ್ರಭಾಸಲಿಲನಿರ್ಗಿಕ್ತಂ ಗಣೇಶ ಕ್ರಿಯಾಃ .. 100..
 ಜ್ಯಾವಲ್ಲಿವ ಸರೀಸರೀತಿ ಧಮನೀ ಯಾವತ್ತನೌ ಚಾರ್ಮಣೀ
 ಸಾ ವಧೀವ ವಿನಿಶ್ಚಸತ್ಯವಿಕಲೈಮೇಂ ವಶ್ಯಭಾವಂ ಗತಃ .
 ತಾವನ್ಮತ್ಕರಣೈರಕುಂಠಗತಿಭಿಃ ವೇ ವತ್ಕನಿ ಸ್ಥೀಯತಾಂ
 ಜೀವತ್ಯಾಗಭಯೇಽಪ್ಯಪೈದು ನ ಮತಿರ್ಭಾವತ್ಕಪಾದಾಂಬುಜಾತ್ .. 101..
 .. ಇತಿ ಶ್ರೀಸಂಪ್ರಾರ್ಥನಾಪದ್ಧತಿಃ .


ಶ್ರೀಮನಸ್ತುಪ್ತಿಃ

ಪ್ರಸ್ತಾತ್ಮಾನಮಪಾರದುಃಖನಿಚಯೈರ್ಧ್ವಸ್ತಾಖಿಲಾತಿ ತು ಮಾಂ
 ಕಸ್ತಾವದ್ರಚಯಿಷ್ಯತೀತಿ ನ ಹಿ ಮೇ ಪ್ರಸ್ತಾವನಾ ಕಾಪಿ ಯತ್ .
 ಯಸ್ತಾಕ್ಷಭವಾಭ್ಲಿಮಾನಜನತಾಹಸ್ತಾವಲಂಬಪ್ರದೋ
 (1)ಬಸ್ತಾರೂಢಭವಾಗ್ರಜೋಽತ್ರ ಭವತಿ ನ್ಯಸ್ತಾ ಸಮಸ್ತಾಪಿ ಧೂಃ .. 102..
 1. ಬಸ್ತಾರೂಢೋ ಮೇಷವಾಹನೋಽಗ್ನಿಃ .


ಕಂಸಾರಾತಿಚತುರ್ಮುಖೇಂದುಶಕಲೋತ್ತಂಸಾದಯೋಽಪೀಶ್ವರಾ
 ಯೇ ಸಾಮಾನ್ಯಜನ್ಯಃ ಸಹಾತ್ಮದುರಿತಧ್ವಂಸಾಶಯೋಪಾಸತೇ .
 ತಂ ಸಾಕ್ಷಾತ್ಕಲಯಿಷ್ಯಸೇ ಕಿಮಿತಿ ಚೇತ್ ಸಂಸಾರಿಣಾಮಪ್ರಣೇ-
 ಸ್ತಂ ಸಾಧಾರಣಮಾಗಮಾ ಜಗುರತಃ ಸಂಸಾಧಯಾಮೀಪ್ಸಿತಂ .. 103..
 ಮೋಹಾಖ್ಯಾಂಬುನಿಧಿ ವಿಚಿತ್ರವಿಷಯಗ್ರಾಹಾಕುಲೇ ನಿರ್ಭರೋ-
 ತ್ಸಾಹಾದಲ್ಪತರಾತಿನಶ್ಚರಸುಖಾಲೇದಾತ್ಪ್ರನಷ್ಟಾಯುಷಃ .
 ಊಹಾತೀತಪುರಾಣಸತ್ಕೃತಪರೀಣಾಹಾದಿದಾನೀಮಮೀ
 ನೀಹಾರಾಚಲಕನ್ಯಕಾತದುಭುವಂ ಗಾಹಾಮಹೇ ಚೇತಸಾ .. 104..
 ಬಾಲೇನ ಕ್ಷಣಭಗುರೇಽಪಿ ವಿಷಯೇ ಲೋಲೇನ ಯದ್ಯಪ್ಯಸ-
 ಛೀಲೇನಾಘಮುಪಾರ್ಜಿತಂ ತದುದಿತಾಮೀಲೇ ಸಮಾಸೇದುಷಿ .
 ಕಾಲೇ ಪಾದಯುಗೇ ಮನೋ ವ್ಯರಚಯಂ ದಾಲೇಂದುಮಾಲೇರ್ಯದಿ
 ಪ್ರಾಲೇಯಾನಿ ರವಿಯುಧೈವ ವಿದಹೇಜ್ಜ್ವಾಲೇವ ತೂಲಂ ಶುಚೇಃ .. 105..
 ಸುತ್ರಾಮಪ್ರಮುಖೈಶ್ಚ ಯತ್ಪದಯುಗಂ ಸತ್ರಾಶನ್ಯಃ ಸೇವ್ಯತೇ
 ಪಿತ್ರಾ ಪುತ್ರ ಇವ ಪ್ರಪಂಚ ಇಹ ಚಾಮುತ್ರಾಪಿ ಯೇನೇಕ್ಷ್ಯತೇ .
 ಚಿತ್ರಾಕಾರಮಿದಂ ವಿಭಾತಿ ಸಕಲಂ ಯತ್ರಾಹಿತ ಭಿತ್ತಿವತ್
 ಸ ತ್ರಾಯೀತ ಗಣೇಶ್ಚರಸ್ತಿಜಗದಾಧಿತ್ರಾಣದಕ್ಷಃ ಸ್ವಯಂ .. 106..
 ನಿದ್ರಾಲಸ್ಯವಶಾನ್ನಿಶಾದಿವಸಯೋಭದ್ರಾಯ ಹೀನೋದ್ಯಮಃ
 ಕ್ಷುದಾನಿತ್ಯಸುಖಾಶಯಾ ಧುರಿ ದಧನ್ಮುದ್ರಾಂ ದರಿದ್ರಾಹಿತಾಂ .
 ಸ್ವದ್ರಾಷಿಷ್ಯಸುಖಾವಹಂ ಶ್ರಿತಜನಾಘದ್ರಾವಣಂ ಹಾ ಚಿರಾ-
 ದ್ರಾಕ್ಷಂ ಗಣನಾಥಮದ್ರಿತನಯಾರುದ್ರಾತ್ಕಜಾತಂ ವಿಭುಂ .. 107..
 ಹೂರ್ತಿರ್ದೇವಗಣಸ್ಯ ಸಾಧುಷು ಮಖೇ ಭೂನಿರ್ಭವತ್ಪ್ರಸ್ಯ ತೇ-
 ವೀತಿನಶ್ಯತು ಷಡಿಧಾ ಭುವಿ ಯಥಾ ಸ್ವೀತಿರ್ಭವೇತ್ ಸಂಪದಾಂ .
 ಜಾತಿಃ ಸ್ವೇ ಚರಿತೇ ಯುತಾಸ್ತು ನ ಚ ದುರ್ನೀ ತಿರ್ನೃಪಾಣಾಂ ನ ಚ
 ಜ್ಞಾತಾತು ತೇ ಗಣೇಶ ಕೃಪಯಾ ಭೀತಿಃ ಕಚಿನ್ಮಾ ಸ್ಮ ಭೂತ್ .. 108..
 ಫಲಶ್ರುತಿಃ ಅಷ್ಟಪ್ರಾಸಯುತಂ ವಿಶಿಷ್ಯ ಪಠತಾಮಿಷ್ಯಪ್ರದಂ ದೇಹಿನಾಂ
 ಕಷ್ಟಕ್ಷೇಶವಿನಾಶನಂ ಬಹುವಿಧಾನಿಷ್ಟತ್ರಜಚ್ಛೇದನಂ .
 ನಷ್ಟಸ್ವಾರ್ಥಿಸಮರ್ಪಣಂ ಸರಸವಿಸ್ಪಷ್ಟಪ್ರಮೇಯಂ ಗಣೇ-
 ಶಾಷ್ಟಶಸ್ತ್ರಶ್ಲೋಕಶತಂ ಚಿರಂ ವಿಜಯತಾಂ ತುಷ್ಟಃ ಸ ಚ ಸ್ಯಾದ್ವಿಭುಃ .. 109..
 ಕವಿನಾಮ ಪ್ರಾತಃ ಪದ್ಯಶತಂ ಪಠೇದ್ಯದಿ ಪುಮಾನ್ ಜಾತಸ್ಪೃಹಃ ಪ್ರತ್ಯಹಂ
 ಖ್ಯಾತಃ ಪುತ್ರಕಲತ್ರಮಿತ್ರವಿಭವೋಪೇತಶ್ಚಿರಂ ಮೋದತೇ .
 ಚೇತಸ್ಯೇಷ ಯದೀಹತೇ ಪದಮದೋ ಯಾತಶ್ಚ ನಾತಃ ಪತೇ
 ಗೀತಃ ಸಿದ್ಧಗಣೈರ್ಗಣಾಧಿಪಪದಂ ನೀತಃ ಸುಖಂ ವಿಂದತೇ .. 110..

ಶಂಭಾವಾಹಿತಚೇತಸೋ ಮುನಿಮಣೀಃ ಕುಂಭಾದುದೀತಾಕೃತೇಃ
ಕುಂಭಾದುಹತಯಾ ಕವೇರಸುತಥಾ ಸಂಭಾವಿತಶ್ರೇಯಸಿ .
ಕುಂಭಾಧೀರಪುರೇ ವಸನ್ ಮಧುರವಾಗ್ಗುಂಭಾತಿಮಾನ್ಯಃ ಸುಧೀ
ಜಂಭಾರಾತಿರಚೀಕರಚ್ಯತಮಿದಂ ಶ್ರೀಯಜ್ಜವೇದೇಶ್ವರಃ .. 111..
ಶ್ರೀಮತ್ಕುಂಭಪುರೇ ಸತಾ ಗಣಪತೇರ್ಧಾಮ ಸ್ವಯಂ ಧ್ಯಾಯತಾ
ಪ್ರೇಮ ಖ್ಯಾಪಯತಾಂ ಕೃತಂ ಸುಕದಿನಾ ಧೀಮಧುರಸ್ವಾಮಿನಾ .
ಕ್ಷೇಮಸ್ಥೇಮಕರಂ ಗಣೇಶಶತಕಂ ನಾಮ ಪ್ರಸಿದ್ಧಿ ಭಜ-
ತ್ವಾಮಸ್ವಂತರಮಾಣವಂ ಚ ತದಿದಂ ಕಾಮಪ್ರದಂ ದೇಹಿನಾಂ .. 112..
ಆದೌ ಮಂಗಲಶಂಸನಂ ವಿನಯವಾಗ್ಗುಂಭೋ ಮನೋನಿಗ್ರಹೋ
ನಿರ್ದೇದೋ ವಿರತಿಃ ಸ್ವರೂಪಗುಣಚಾರಿತ್ರಂ ನತಿಃ ಪ್ರಾರ್ಥನಾ .
ಚೈತಸ್ತುಷ್ಟಿಫಲಾಭಿಧಾನಕವಿನಾಮಾನೀತಿ ಭಿನ್ನಕ್ರಮ
ರಮ್ಯಂ ಪದ್ಯಶತಂ ದಶಾಧಿಕಮಿದಂ ಭೂಯಾದ್ ಬುಧಾನಾಂ ಮುದೇ .. 113..
.. ಇತಿ ಶ್ರೀವಿಶ್ವಾಮಿತ್ರಕುಲಕಲಶಪಾರಾವಾರಾಕಾಸುಧಾಕರಶ್ರೀಮದ್ರತ್ನಖೇಟ-
ಶ್ರೀನಿವಾಸ ಮಖಿವರಸಂತಾನಪಲ್ಲವೇನ ಶ್ರೀಬಾಲಚಂದ್ರಾಯತನೂಜೇನ
ಯಜ್ಜವೇದೇಶ್ವರೇಣ ಕೃತಂ ಗಣೇಶಾಷ್ಟೋತ್ತರಶತಕಂ (ಗಣೇಶಶತಕಂ) ಸಂಪೂರ್ಣಂ ..

Proofread by Sreenivasa Rao Bhagavatula

——
Shri Ganesha Ashtottarashatam or shatakam

pdf was typeset on June 29, 2023

——
Please send corrections to sanskrit@cheerful.com

